



ஆன்மீகம்.....!

எழுப்புதலே எங்கள் வாஞ்சை

எழுப்புதல் நாயகனாம் இயேசுவின் நாமத்தில் அன்பின் பத்தாண்டு வாழ்த்துக்கள்!

ஆண்டவராகிய இயேசுவின் வருகை சமீபமாயிருக்கிறது. அவருடைய வருகைக்கு முன் தேவன் ஒரு பெரிய ஆவிக்குரிய எழுப்புதலை தேசங்களில், பட்டணங்களில், சபைகளில் கட்டளையிட வாஞ்சையாயிருக்கிறார். கடைசி நாட்களில் மாம்சமான யாவர் மேலும் என்னுடைய ஆவியை உற்றுவேன் என்று வாக்குப்பண்ணினவர் இந்த கடைசி நாட்களில் உலகெங்கும் பின்மாரி மழையை உற்றுக்கொண்டிருக்கிறார். வருகிற பத்து ஆண்டுகள் எழுப்புதலின் 10 ஆண்டுகள் (Decade of Revival) என்று நமது தலைவர்கள் அறிவித்திருக்கிறார்கள். ஆம், உலர்ந்த எலும்புகள் நிறைந்த பள்ளத்தாக்கில் ஒரு உயிர்ப்பிடியை கொண்டு வந்து மகா திரளான சேனையாக நிற்கச் செய்த தேவன், நம்மையும் வருகிற நாட்களில் உயிரடையச் செய்து அவருக்காக எழுப்பிப் பிரகாசிக்கச் செய்ய ஆவலாயிருக்கிறார்.

1. எழுப்புதல் என்றால் என்ன? - WHAT?

எழுப்புதல் என்பது ஆவிக்குரிய வாழ்வில் உள்ள பின்மாற்றங்கள், மந்த நிலைமைகள், நிர்விசாரங்கள் மற்றும் செத்த நிலைகள் மாறி ஆவிக்குரிய உயிர்ப்பிடி பெறுவது. ஆதி அன்புக்குத் திரும்புவது, பாவ உணர்வடைந்து தேவன் விரும்பும் பரிசுத்த வாழ்விற்கு திரும்புவது, தேவனுக்காக எழுந்து சுறுசுறுப்பாக செயல்படுவது ஆகும்.

டெல் பெசன்பெல்ட் என்ற தேவ மனிதன், 'எழுப்புதல், தேவ பிரசன்னத்தின் மீது தாகத்தையும், தேவன் மேல் அளவற்ற அன்பையும், பாவத்தின் மேல் வெறுப்பையும், வசனத்தின் மேல் வாஞ்சையையும் உண்டாக்குகிறது' என்று கூறுகிறார்.

'எழுப்புதலின் போது, தேவனுடைய மகிமை, வல்லமை, ஆசீர்வாதங்கள் தேவ ஜனங்கள் மேல் உணரப்படுகிறது' என்று ஸ்டீபன் ஆல்போர்ட் என்ற போதகர் கூறுகிறார்.

'எழுப்புதலின் போது, ஜனங்கள் பாவ உணர்வடைந்து, மனந்திரும்பி, தேவனுக்கு கீழ்ப்படிந்து வாழ ஒரு தீவிர வாஞ்சையும் விருப்பமும் பெறுகிறார்கள்' என்று எழுப்புதல் வீரர் சார்லஸ் பின்னி கூறுகிறார்.

ஆகவே எழுப்புதல் தான் இன்றைய முக்கிய தேவை! எழுப்புதலால் தான் சபை பரிசுத்தமடையும். எழுப்புதல் மூலம்தான் ஜனங்களை தீவிரமாகவும் துரிதமாகவும் கிறிஸ்துவுக்குள் வழிநடத்த முடியும்.

2. எழுப்புதல் எப்பொழுது தேவை? -WHEN?

சுகவீனமாக இருக்கும் ஒரு நபரின் சரீரத்தில் சில அறிகுறிகள் காணப்படுவது போல ஆவிக்குரிய எழுப்புதல் தேவைப்படும் விசுவாசியின் வாழ்வினும் அடையாளங்கள் காணப்படும். அவைகளில் சிலவற்றை கீழே குறிப்பிட விரும்புகிறேன்.

- ஆதியிலிருந்த அன்பு குறைந்திருக்குமாயின் எழுப்புதல் தேவை.
- பாவத்தின் மீது வெறுப்பு இல்லாதிருந்தால் எழுப்புதல் தேவை.
- சபை காரியங்களில் ஈடுபாடு குறைவாக இருப்பின் எழுப்புதல் தேவை.

- கிறிஸ்தவ வாழ்வில் மகிழ்ச்சி இல்லாதிருக்குமாயின் எழுப்புதல் தேவை.
- கீழ்படியாமை, மன்னியாமை, பொறாமை, கசப்பு, விரோதம், பெருமை ஆகிய இவைகள் நம்மில் காணப்பட்டால் எழுப்புதல் தேவை.
- அதிக நேரம் டி.வி. பார்ப்பது, அதிக நேரம் தூங்குவது, அதிக நேரம் செல்போனில் செலவழிப்பது போன்ற காரியங்கள் நம்மில் காணப்படுமாயின் எழுப்புதல் தேவை.
- நித்தியத்தைக் குறித்து சிந்திக்காமல், உலகத்துக்கடுத்தவைகளையே சிந்தித்து கொண்டிருப்போமானால் நமக்கு எழுப்புதல் தேவை.
- ஜெபமும், வேத வாசிப்பும் இல்லாமலும் அல்லது மிகக் குறைவாகவும் இருக்குமாயின் எழுப்புதல் தேவை.
- அழிந்துபோய் கொண்டிருக்கும் ஆத்துமாக்கள் மேல் எவ்வளவுவனும் கரிசனை இல்லாமல் வாழ்ந்து கொண்டிருப்போமானால் நமக்கு நிச்சயம் எழுப்புதல் தேவை.
- நம்முடைய சபைகள் அனலுமின்றி, குளிர்மின்றி நிர்விசாரமாக காணப்படுமாயின் எழுப்புதல் தேவை.
- சபைகளில் தவறான உபதேசங்கள், பிரிவினைகள், மாய்மாலங்கள் இருக்குமாயின் எழுப்புதல் தேவை.
- சபைகளில் புறங்கூறுதல், ஏற்றத்தாழ்வு பார்த்தல், ஐக்கியமில்லாமை காணப்படுமானால் எழுப்புதல் தேவை.

நம்முடைய தனிப்பட்ட வாழ்விலும் சபையிலும் எழுப்புதல் உண்டானால் மாத்திரமே தேசத்தில் தேவன் மாற்றத்தை கொண்டு வரமுடியும் (2 நாளாகமம் 7:14). ஆகவே இப்பொழுதே எழுப்புதலை வாஞ்சிப்போம்! எழுப்பதலுக்காக ஜெபிப்போம்! எழுப்பதலுக்காக கீரியம் செலுத்த முன்வருவோம்!

3. எழுப்புதலை எப்படி அனுபவிக்க முடியும்? - HOW?

தேவன் மட்டுமே எழுப்புதலை தரமுடியும். அவர்தான் எழுப்புதலின் காரணர். ஆகவேதான் சங்கீதக்காரன், 'எங்களை உயிர்ப்பிக்கமாட்டாரோ?' என்று தேவனை நோக்கி கதறுகிறான் (சங்.85:6). எழுப்புதலை நாமும் நமது சபைகளும் காண. வேதத்தில் பரிசுத்தவான்கள் ஏறெடுத்த கீழ்கண்ட சில ஜெபங்களை நாமும் ஏறெடுக்க வேண்டியது அவசியம்.

'என்னை உயிர்ப்பியும்':

ஒவ்வொரு விசுவாசியும் முதலாவது 'என்னை உயிர்ப்பியும்' என்று ஜெபிக்க வேண்டும். சங்கீதக்காரன் 119ம் சங்கீதம் 25, 37, 40, 88, 107, 149, 154, 156, 159 ஆகிய 9 வசனங்களில் 'கர்த்தாவே, என்னை உயிர்ப்பியும்' என்று மன்றாடுகிறான். எழுப்புதல் முதலாவது ஒரு தனி மனிதனில் ஆரம்பமாகிறது. ஆகவே உங்களை தாழ்த்தி, தேவன், உங்கள் இருதயத்தைச் சோதித்து, உங்கள் பாவங்களை உங்களுக்கு வெளிப்படுத்தும்படி அவரை வேண்டிக்கொள்ளுங்கள் (சங்.139:23,24). தேவன் உணர்த்தும் அனைத்து பாவங்களிலிருந்தும் முழுமையாக மனந்திரும்புங்கள். மறைவான குற்றங்களை அறிக்கைசெய்து

விட்டுவிடுங்கள் (சாங்.19:12; நீதி.28:13). பாவத்தை நம்மைவிட்டு நீக்காமல் நாம் எழுப்புவதுக்காக ஜெபித்துக்கொண்டே இருக்கலாம். ஆனால் எழுப்புவதோ ஒருபோதும் வராது. உங்கள் அக்கிரமங்கள் தேவனுக்கும் உங்களுக்கும் நடுவாக பிரிவினை உண்டாக்குகிறது (ஏசாயா 59:2). பாவம் கண்டிப்பாக அறிக்கை செய்யப்படவும், நீக்கப்படவும் வேண்டும். தேவனுக்கு விரோதமாக செய்த பாவத்தை தேவனிடமும், பிறருக்கு விரோதமாக செய்த பாவத்தை அந்த நபரிடமும் போய் அறிக்கையிட்டு ஒப்புரவாக வேண்டும். அப்பொழுது தான் உண்மையான எழுப்புவதலைக் காண முடியும் (1யோவான் 1:9; மத். 5:23,24).

இப்படி உங்களை மிகவும் தாழ்த்தி, மனங்கசந்து அழுது ஜெபிக்க ஒப்புக்கொடுப்பீர்களானால், எழுப்புவதல் அக்கினி உங்களில் வந்து இறங்கும். பரிசுத்த ஆவியின் வல்லமை உங்களில் உணரப்படும். உங்களிலுள்ள செத்த கிரியைகள் அகன்றுபோகும் (எபி.9:14; எசே.37:5,6). பாவத்தின் மீது வெறுப்பு உண்டாகும். உலகத்தின் மீதுள்ள பற்று அகன்று போகும். தேவ அன்பு பரிசுத்த ஆவியின் மூலம் உங்கள் இருதயங்களில் உணரப்படும் (ரோமர் 5:5). அப்பொழுது தேவப் பிரசன்னத்தின் மீதும் தேவனுடைய வார்த்தையின் மீதும் அளவற்ற தாகமும் வாஞ்சையும் உண்டாகும் (சாங்.84:10; 119:97). அழிந்துபோகும் ஆத்துமாக்களுக்கு நற்செய்தி அறிவிக்க பாரமும் உந்துதலும் ஏற்படும் (2கொரி.5:14). உங்களில் உண்டாகும் இந்த எழுப்புவதல் உங்கள் குடும்பம், உங்கள் சபை, உங்கள் ஊர் என பரவி பற்றிப்பிடிக்கும்! ஆமென். அல்லேலூயா!

‘எங்களை உயிர்ப்பியும்’

தனிநபர் எழுப்புவதல் மட்டுமல்லாது, சபையாகவும், தேவ ஜனங்கள் கூடி ‘கர்த்தாவே, எங்களை உயிர்ப்பியும்’ (சாங்.80:18;85:6) என்று ஜெபிக்க வேண்டும். ‘என் நாமம் தரிக்கப்பட்ட என் ஜனங்கள் தங்களை தாழ்த்தி, ஜெபம்பண்ணி, என்முகத்தை தேடி தங்கள் பொல்லாத வழிகளை விட்டு திரும்பினால்... அவர்கள் பாவத்தை மன்னித்து, அவர்கள் தேசத்துக்கு ஷேமத்தைக் கொடுப்பேன்’ என்று கர்த்தர் சொல்லுகிறார் (2நாளா.7:14). தேவ ஜனங்கள் உபவாசத்தோடும் அழுகையோடும் முழு இருதயத்தோடும் தேவனிடத்திற்கு திரும்ப வேண்டும். அப்பொழுது கர்த்தர் தமது ஜனத்திற்காக வைராக்சியங்கொண்டு, அவர்களை கடாட்சித்து, அவர்களுக்கு பெரிய காரியங்களைச் செய்வார் (யோவேல் 2:12-21). திருச்சபை இழந்து போன வல்லமை, வரங்கள், ஆதி அன்பு, பரிசுத்தம், ஊழிய வாஞ்சை ஆகியவற்றை மறுபடியும் பெற்று அவருக்காக எழும்பிப் பிரகாசிக்க தேவன் கிருபை செய்வார் (யோவேல் 2:25-32; சாங். 80:3, 7, 19).

‘உம்முடைய கிரியையை உயிர்ப்பியும்’

ஆபகூக் தீர்க்கத்தரிசி, “கர்த்தாவே, உம்முடைய கிரியையை உயிர்ப்பியும்” என்று விண்ணப்பஞ்செய்கிறான் (ஆபகூக் 3:2). இது நம்முடைய ஜெபமாகவும் மாற வேண்டும். வேதாகமக் காலங்களிலும், சபை சரித்திரத்திலும் கர்த்தருடைய பலத்த கரத்தின் கிரியைகளை நாம் காண முடியும். வேதாகமத்தில் பல்வேறு காலக்கட்டத்தில் ஏற்பட்ட எழுப்புவதல்களை இந்த இதழில் 10,11 பக்கங்களில் காணலாம். மேலும் சபை சரித்திரத்தில் பல்வேறு தேவ மனிதர்கள் மூலம் சமுதாயத்திலும், பட்டணங்களிலும்,

தேசங்களிலும் தேவன் எழுப்புதலை கட்டளையிட்டார். அகூசா தெரு எழுப்புதல், கொரியாவில் ஏற்பட்ட எழுப்புதல், வேல்ஸ் தேசத்தில் உண்டான எழுப்புதல், அமெரிக்கா, இங்கிலாந்து, இந்தோனேசியா தேசங்கள் மற்றும் நமது நாட்டின் நாகலாந்து மாநிலத்தில் உண்டான எழுப்புதல்கள் இதற்கு சில சான்றுகள். பொதுவாக அனைத்து எழுப்புதல்களிலும் கீழ்காணும் கனிகளும், ஆசீர்வாதங்களும் காணப்பட்டது

- ◆ பரிசுத்த ஆவியானவரின் பின்மாரி மழை ஊற்றப்பட்டது. ஜனங்கள் யாவரும் பரிசுத்த ஆவியினால் நிரப்பப்பட்டார்கள்.
- ◆ விசுவாசிகளும், ஊழியர்களும் தங்கள் பாவங்களை உணர்ந்து கர்த்தரிடத்திலும், ஒருவருக்கொருவரும், பொதுவான இடங்களிலும் அறிக்கை செய்துமனந்திரும்பினார்கள். தேவ அன்பினால் நிரப்பப்பட்டார்கள்.
- ◆ ஆலயங்களில் இடம் போதாத அளவுக்கு ஆட்கள் திரளாய் கடந்து வந்தார்கள்.
- ◆ அவிசுவாசிகளாய் வந்தவர்கள் பாவ உணர்வடைந்து, கதறி அழுது, மனந்திரும்பி, இயேசுவை ஏற்றுக் கொண்டார்கள். கொள்ளையர்கள், குடிகாரர்கள், கொலைகாரர்கள், ரவுடிகள், அரசியல் தலைவர்கள் யாவரும் மனந்தீருப்பினர்.
- ◆ பலத்த அற்புதங்களும், அடையாளங்களும் நடைபெற்றன.
- ◆ ஜெபக்கூட்டங்கள், நற்செய்தி கூட்டங்கள் இடைவிடாமல் பல நாட்கள், மாதங்கள், வருடங்கள் ஒரே இடத்தில் நடைபெற்றுள்ளன.
- ◆ சினிமா திரையரங்குகள், மதுபானக் கடைகள், கேளிக்கை அரங்குகள் மூடப்பட்டுள்ளன. விக்ரிக ஆராதனை இல்லாமற்போயிற்று.
- ◆ ஜெப தாகம், ஆத்தம தாகம், வேத வசனத்தின் மேல் வாஞ்சை, கிறிஸ்துவின் மேல் அளவற்ற அன்பு இவைகள் கணக்கிலிட முடியாத அளவுக்கு அதிகரித்துள்ளது.
- ◆ கிறிஸ்து அறிவிக்கப்பட்டிராத இடங்களுக்கு கடந்து சென்று சுவிசேஷம் அறிவிக்கும் மாபெரும் மிஷனரி எழுப்புதல் ஏற்பட்டிருக்கிறது. 1859 ஆம் ஆண்டு Oxford, Cambridge பல்கலைக் கழக மாணவர்கள் மத்தியில் ஏற்பட்ட எழுப்புதலின் விளைவாக தொடர்ந்து வந்த 50 ஆண்டுகளில் 20 ஆயிரம் பேர் மிஷனரிகளாக புறப்பட்டுச் சென்றனர்.
- ◆ ஜனங்கள் என்றும் இல்லாத அளவுக்குப் பணத்தையும், பொருட்களையும் தேவனுடைய ஊழியத்திற்காகவும், மிஷினரிப் பணிக்காகவும் கொடுத்தனர்.

இப்படிப்பட்ட மேன்மையான கிரியைகளை இந்த கடைசி நாட்களில் நம்முடைய பட்டணத்திலும் தேசத்திலும் தேவன் நடப்பிக்க அவரை நோக்கி மன்றாடுவோம்! ஜெபமே எழுப்புதலுக்கான திறவுகோல்! ஜெபிப்போம்! எழுப்புதலை விரைவில் காண்போம்! தேவனே! எழுப்புதலை அனுப்பும்!

Rev. Dr. ஜெரி டேனியல்

(ஆசிரியர், பரிபுரண ஜீவன்)

மூத்த போதகர், சிட்டிரிவைவல் ஏ.ஜி. சர்ச், திருச்சி